

# **Arkeoloġija tal-plastik: l-identità Maltija kontemporanja u l-istorja<sup>1</sup>**

Raphael Vella

Ta' spiss, il-filosfi fi żmienna jispiegaw l-iżviluppi kulturali billi jirreferu ghall-arkitettura u r-relazzjoni tagħha mal-istorja. Jekk inħarsu ftit lejn l-ideat differenti dwar il-fenomenu tal-postmoderniżmu fit-tmeninijiet, insibu li Jürgen Habermas<sup>2</sup> jiddiskrivi certi żviluppi fl-arkitettura postmoderna bħala avangwardja bil-kontra, illi fiha naraw it-‘tradizzjoni’ tal-moderniżmu (twemmin ottimist fil-possibilità kontinwa ta’ tiġid kulturali) tiġi ddominata minn storiciżmu ġdid. Insibu mbagħad li Jean Baudrillard iħares lejn l-arkitettura illużorja ta’ Disneyland bħala mudell ta’ simulazzjoni perfetta, mhux dinja ‘oħra’ iżda l-Amerika ta’ vera.<sup>3</sup> U nsibu wkoll li Frederic Jameson jagħżel il-Bonaventure Hotel gewwa Los Angeles bħala riflessjoni tal-firda ġdida bejn id-dinja totali ta’ ġol-lukanda u d-dinja esterna tal-belt u t-toroq barra l-lukanda.<sup>4</sup>

Li kieku kellna nagħżlu bini f’Malta illi jirrifletti l-bidliet fl-identità tagħna fl-aħħar tletin jew erbghin sena, nistgħu nagħmlu bħal Frederic Jameson u nagħżlu lukanda. Qed nirreferi għad-Dolmen Resort Hotel gewwa l-Qawra, illi nbiet ftit snin wara l-Indipendenza u reġġhet ġiet mibdula f’modi differenti fis-snин ta’ wara. L-isem tal-lukanda kif ukoll l-emblema li tuża jirreferu għat-tempju preistoriku ta’ Buġibba illi jinstab gewwa l-lukanda: haġgar kbir u nobblu mdawwar, qisu dinosawru ġo diskoteka, bit-twiegħi tal-kmamar tat-turisti, ġnien, qsari, umbrelel u pixxina. Il-klijenti f’din il-lukanda lanqas għandhom għalfejn iżżuru tempji oħra bħal Haġgar Qim biex jesperjenzaw il-preistorja ta’ Malta;



It-tempju ta' Buġibba

kulma għandhom jagħmlu huwa illi jittawlu mit-tieqa jew imorru sal-pixxina żaqqhom barra u bil-malja tal-ghawm.

Ir-‘restawr’ reċenti tal-ġnien kompla jinterpreta s-sit storiku biex jaddattah aktar għall-bżonnijiet tal-lukanda. Issa, it-tempju huwa mdawwal u msebbah bis-sigħartal-palm (rappreżentazzjoni klassika ta’ dinja eżotika/Orjentali kif ukoll sinjal viživ fl-immaġinjarju kollettiv ta’ dinja ta’ divertiment u flus, pereżempju Las Vegas; fil-fatt, simbolu perfett tal-ghaqda bejn il-Lvant u l-Punent). Parti mit-tempju hija mdawra wkoll b’ċint fit-tond illi jgħin biex is-sit storiku jidher aktar qisu speċi ta’ palk, jiġifieri dinja fittizja.

B’hekk, l-arkieologija awtentika ssir falsifikazzjoni tagħha mnifisha, struttura superficjalment monumentalni (bl-Ingliż: *landscaping* jew *garden feature*) illi tixbah interventi simili iż-żda moderni f’postijiet oħra (pereżempju, il-ħaġar kbir illi tara int u dieħel fl-ajrupport jew dak ta’ fejn il-bini tal-Gateway ġewwa l-Università ta’ Malta). Tant hu hekk, illi raġel anzjan Ingliż illi rajt darba ħdejn it-tempju fil-lukanda ta’ Dolmen dar lejn il-mara tiegħu u staqsieha, “Imma dan ta’ veru?”, u hi rrispondiet, “M’għandix idea”. Ix-xogħol ta’ restawr tant

sar tajjeb illi issa l-barranin ma jistgħux jiddistingu aktar bejn il-veru u l-falz. Nistgħu nimmaġinaw sitwazzjoni mitt sena oħra fejn il-poplu Malti wkoll jinsa ghalkollox illi dan huwa xempju ta' preistorja ta' pajjiżna. B'dan il-mod, it-trasformazzjoni illi saret ma tkunx waħda fizika biss iżda bidla fil-mod kif nifħmu lilna nfusna; il-Maltin ikunu saru turisti f'pajjiżhom, nies illi jibilgħu l-identità falza illi darba rnexxielhom ibellgħu lit-turisti l-oħra.

L-effett illi qegħdin nitkellmu fuqu huwa bil-maqlub ta' dak illi fl-arti jisseqja ħażżepp *trompe l'oeil*. Fl-istorja leggħendarja tal-pittur Grieg Zeuxis, naqraw dwar għasafar illi jinżu mill-ajru biex jiekk lu ġħad-dar minnha. It-tempju ta' Buġibba huwa bil-maqlub għaliex huwa tempju awtentiku però jidher falz. Jekk napplikaw ir-raġunar tal-lukanda Maltija għall-istorja ta' Zeuxis, l-ghasafar kieku ma jaġħtux kas għanqud għeneb ta' vera għax jaħsbu tal-plastik.

Għala nqarrqu bit-turist billi nnejnu l-istorja b'dan il-mod? Forsi, il-verità storika hija monotona wisq. Dan huwa eżattament dak illi jiġi f'dawk il-programmi televiżivi Maltin hekk imsejħin *reality show* jew *grande fratello*: ir-realtà ta' grupp żgħażaq magħluqin go dar tant issir monotona għat-telespettaturi illi l-produtturi tal-programm ikollhom jivvintaw rwoli fittizzi għalihom, pereżempju jlibbsuhom ta' mudelli tal-modha jew jimmäġinaw illi huma minn xi kultura differenti. Ir-realtà waħedha traqqad in-nies, iżda jekk inżerżqu xi storja fittizza f'din il-monotonija kollha, il-programm isir aktar popolari u għalhekk aktar kummerċjali. B'mod simili, hekk imdawwal u bis-siġar madwaru, it-tempju ta' Buġibba huwa "isbaħ" – isbaħ għax huwa semplifikat għall-gosti tat-turisti illi jmorru Buġibba biex iqattgħu ġimġha viċin il-baħar.

Din is-semplifikazzjoni tal-istorja Maltija nsibuha wkoll ġewwa l-lukanda Dolmen (fir-ristorant, pereżempju), fejn nistgħu naraw pitturi ta' wieħed mill-artisti prominenti tal-perjodu modern Malti, Emvin Cremona. Dawn ix-xogħlijiet saru fis-snini ta' wara l-Indipendenza u jirrappreżżentaw simboli tal-preistorja Maltija bħal skultura bi stil daqsxejn espressjonista. Huwa importanti illi diversi artisti tal-moviment modern setgħu jsibu kummissjonijiet privati illi ma ġewx min-naha tal-Knisja f'dawn iż-żminijiet. Din bla dubju kienet forma ta' liberazzjoni għal dawn l-artisti. Però, jekk it-testi bibliċi kienu jinfurmaw il-pittura fil-knejjes, issa l-artisti ntrabtu ma' kitbiet u stejjer storiċi fil-lukandi u postijiet ta' divertiment. B'hekk, l-identità Maltija 'moderna' mis-sittinijiet 'l-hawn bdiet tassoċċa ruħha mal-passat. Hija kważi norma anke f'lukandi Maltin mibnijin ħafna aktar recentement illi nsibu simboli preistorici bħal spirali u anke speċi ta' *collage* ta' perjodi ta' kolonizzazzjoni fl-istorja ta'

pajjiżna jżejnu l-ispażji pubblici ġewwa l-bini u anke l-kmamar privati. Huwa possibbli illi din il-ġibda lejn il-passat hija ‘tradiment’ tal-moderniżmu veru, almenu l-moderniżmu tas-seklu għoxrin? Mhix ironija illi l-liberazzjoni mill-patrunaġġ ekkleżjastiku ntrabtet ma’ falsifikazzjoni ġidha tal-identità kulturali Maltija, bħalma naraw fit-tempju ta’ Buġibba?

Naturalment, lukanda u mużew tal-arti mhumiex l-istess haġa. F’Malta, il-lukandi huma postijiet ta’ divertiment jew mistieħ (s’issa, m’għandniex lukandi illi barra jissejħu *art hotels*). Però, iċ-ċokon tas-suq tal-arti Maltija wassal biex l-istess artisti illi għenu fil-ħamsinijiet u s-sittinijiet biex l-arti f’Malta ssir aktar moderna pproduċew ukoll xi xogħol għal-lukandi illi huwa mpitter għall-konsum turistiku. Nistgħu nispiegaw din is-sitwazzjoni jekk inħarsu lejn il-problemi ekonomiċi illi esperjenzaw ħafna artisti Maltin, speċjalment dawk illi ma kinu għalliema. Dan ma jfissirx però illi m’għandniex niddistingu fuq bejn xogħol purament kummerċjali u dak illi huwa aktar riċerkat. Il-fatt illi hawn min jikkonsidra xogħlilijet illi saru għal-postijiet ta’ divertiment bħala parti integrali mill-iżvilupp tal-arti moderna Maltija juri kif prodott illi sar purament għall-gosti superficċjali turistiċi (il-gosti ta’ dawk it-turisti illi jixtiequ ‘jifhmu’ l-istorja ta’ Malta mingħajr ma jaqbdu ktieb b’idejhom) jispiċċa fuq il-pedestall *tal-istorja* meta fil-fatt huwa semplicejment prodott *dwar l-istorja*.

Reċentement, pereżempju, il-Mużew tal-Arti fil-Belt bl-intervent ta’ *Heritage Malta* akkwista għal somma relativament kbira studju mdaqqas illi kien sar minn wieħed mill-aktar artisti importanti tat-tieni nofs tas-seklu għoxrin, Frank Portelli, għal xogħol ġol-Mellieħa Bay Hotel fl-1968. Minflok l-istorja ta’ Malta, din il-pittura tittratta bi stil kemxejn kubista s-snajja’ ta’ Malta, rappreżentati minn figur qeqħdin jaħdmu waħda īdejn l-oħra. Għal darba oħra, l-identità Maltija kif naħsbu illi jrid jaraha t-turist fil-lukandi tagħħna (il-mara ħoxna, jew inkella bl-ghonnella, jew taħdem il-bizzilla) tant issir internalizzata fl-idea tagħħna nfusna illi nispicċċaw nemmnuha aħna wkoll u npoġġuha fil-mużewwijiet tagħħna.

Jew inkella, jekk inħarsu lejn iċ-ċelebrazzjonijiet ‘kulturali’ illi saru b’rabta mad-dħul ta’ Malta fl-UE fl-2004 (proġettazzjonijiet kbar fuq is-swar ta’ Sant’Anglu) u ż-żfin ippreparat għaċ-ċ-CHOGM (*Commonwealth Heads of Government Meeting*) fl-2005, nerġġu naraw enfasi fuq l-istorja tal-pajjiż, eż-żattament kif tgħallimnieha fl-iskola: in-nies tal-ħaġgar, l-Għarab, il-Kavallieri, l-Assedju l-Kbir, il-Franciżi, l-Ingliżi, eċċ. L-idea ta’ identità Maltija kontemporanja tithallat ma’ mentalità kolonjali u nostalġika, fejn l-arkitettura militari tal-passat (Sant’Anglu) u l-perjodi storiċi jiprovdulna sew tematika kif

ukoll sfond għax-xogħol tal-lum. Timmaġinaw żifna kontemporanja Franċiża, pereżempju, illi taraw fiha koreografija bbażata fuq l-istorja tal-pajjiż (storja monarkika, imbagħad rivoluzzjoni, eċċi) għal udjenza ta' kapijjet ta' stat? Le, għax jekk jirrispettaw l-intelliġenza ta' dawn l-istess kapijjet juruhom l-arti hi kif inhi, mhux programm politiku jew rappreżentazzjoni sempliċi ta' xi ktieb tal-istorja.

Jista' jkun illi t-toqol tal-bagoll storiku tagħna jwassalna biex nimitaw lilna nfusna l-ħin kollu; bħalma rajna fit-tempju ta' Buġibba, nittrasformaw il-passat f'simulazzjoni tiegħu nnifsu. Forsi l-kultura Maltija tista' verament issir indipendenti biss meta tieqaf tipprova tkun indipendenti, meta ma tibqax tipprova tiddefinixxi xi essenza tal-identità storika tal-pajjiż, xi idea ta' ‘progress’ politiku, jew tfittex il-ġdid biss fil-passat remot jew inkella f'dak illi naħsbu illi jrid jara fina ħaddiehor. Però dan ifisser illi rridu l-ewwel inkunu kapaċi nagħmlu distinzjonijiet kulturali preciżi. Forsi għadna wisq nikkuntentaw ruhna bl-gheneb tal-plastik.

## Noti

- 1 L-ewwel veržjoni ta' dan ix-xogħol ġie kkummissjonat minn Modern Art Oxford u ppubblikat bl-Ingliz bit-titlu “The Intonation of Maltese Contemporary Art” fi ktieb jismu *Arrivals>Art from the New Europe*. It-tnedja tal-ktieb saret waqt il-ftuħ tal-Biennale ta’ Venezja, f’Ġunju, 2007.
- 2 Jürgen Habermas, ‘Modernity versus Postmodernity’, *New German Critique*, 22 (Winter, 1981), 3.
- 3 Jean Baudrillard, ‘Simulacra and simulation’, f’Mark Poster (ed.), *Jean Baudrillard, Selected Writings* (Stanford University Press, 1988).
- 4 Frederic Jameson, ‘Postmodernism, or The cultural logic of late capitalism’, *New Left Review*, I/146, Lulju–Awwissu 1984.